

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಶ್ರೀ ಸುಂದರರಾಜಸ್ತೋತ್ರಂ ॥

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## || ಶ್ರೀ ಸುಂದರರಾಜಸ್ತೋತ್ರಂ ||

ಲಕ್ಷ್ಮೀದಿವ್ಯಕರಾರವಿಂದಮೃದುಲಂ ಸಂಫುಲ್ಲಪದ್ಮಾರುಣಂ

ಬ್ರಹ್ಮೇಶಾನಸುರಾಸುರೇಂದ್ರಕನಕಶ್ರೀಮೌಲಿನೀರಾಜಿತಂ |

ವಜ್ರಾಬ್ಧ್ವಜಶಂಖಚಕ್ರವಿಲಸತ್ಕಲ್ಪಾಂಕುಶೈರ್ಲಾಂಛಿತಂ

ವಂದೇ ಸುಂದರರಾಜಪಾದಯುಗಲಂ ಶ್ರೀಭೂಷಣೈರ್ಭೂಷಿತಂ || 1 ||

ಶ್ರೀಮಂತಃ ಶರಕೋಪಸಂಯಮಿಮುಖಾ ವೈಕುಂಠಭಕ್ತಾಸ್ತು ಯೇ

ತೇಷಾಂ ಶ್ರೇಷ್ಠತಮೋ ದ್ವಿಜೋತ್ತಮವರಃ ಶ್ರೀವಿಷ್ಣುಚಿತ್ತೋ ಮಹಾನ್ |

ಯಸ್ಮಿನ್ ಶ್ರೀಮಧುರಾಪುರೇ ತ್ವಭಿಜಗೌ ಶ್ರೀಮಂಗಲಾಶಾಸನಂ

ತಂ ವಂದೇ ಮಧುರಾಧಿರಾಜಮಮಲಂ ವ್ಯೂಹಾತ್ಮಕಂ ಸುಂದರಂ || 2 ||

ಶ್ರೀಮಾನ್ ಶ್ರೀಪರತತ್ತ್ವನಿರ್ಣಯಮನಾಃ ಶ್ರೀವಲ್ಲಭಾಖ್ಯಃ ಪ್ರಭುಃ

ಸಂಪತ್ಪೂರ್ಣಗುರೂತ್ತಮಾ ದಿವಿ ಬುಧಾನಾಹೂಯ ಶುಲ್ಕಂ ಧನಂ |

ಸಂಕಲ್ಪಾರಭತೇ ತದಾ ತು ಸಮಯೇ ಶ್ರೀವಿಷ್ಣುಚಿತ್ತೋ ಗುರು -

ಸ್ತದ್ಗೋಷ್ಠ್ಯಾಂ ಮಧುರಾಮಗಾಧ್ಬಧವರಾನ್ ಜೇತುಂ ಮಹಾವೈಭವಃ || 3 ||

ಶ್ರೀಮಂತಂ ವಟಪತ್ರಶಾಯಿಕೃಪಯಾ ವೇದಾಂತಪಾರಂಗತಂ

ಲಕ್ಷ್ಮೀನಾಥನಿವಾಸಭೂತಹೃದಯಂ ಶ್ರೀವಿಷ್ಣುಚಿತ್ತಂ ಗುರುಂ |

ದೃಷ್ಟೋತ್ಥಾಯ ಮಹಾನುಭಾವಮನಘಂ ನಮ್ರೋಽಭವತ್ತದ್ಗುರು -

ಸ್ತತ್ಕಾಲೇ ಮಹಿಮಾನಭಿಜ್ಞವಿಬುಧಾಃ ಕುರ್ವಂತಿ ಕೋಪಂ ಪರಂ || 4 ||

ಸಂಪತ್ಪೂರ್ಣಗುರೂತ್ತಮಸ್ತು ವಿಬುಧಕ್ಷ್ಮಾಪಾಲಚೂಡಾಮಣಿ -

ಸ್ತತ್ಕಾಲೇ ವದತಿ ಸ್ಮ ಶಾಸ್ತ್ರನಿಪುಣಂ ಶ್ರೀವಿಷ್ಣುಚಿತ್ತಂ ಗುರುಂ |

ಕರ್ತವ್ಯಃ ಪರತತ್ತ್ವನಿರ್ಣಯ ಇಹ ಶ್ರೀವಿಷ್ಣುಚಿತ್ತ ತ್ವಯಾ

ತೇನೋಕ್ತಃ ಸದಸಿ ಸ್ಥಿತಾನ್ ಸ ಚ ಬುಧಾನ್ ಸಂರಂಭತೇ ಸಾದರಂ || 5 ||

ವೇದಾಂತಸ್ಮೃತಿಶಾಸ್ತ್ರವೇದ್ಯಮಹಿಮಂ ಶ್ರೀಪಾಶ್ಚರಾತ್ರಸ್ತುತಂ  
 ಶ್ರೀರಾಮಾಯಣಭಾರತಾದಿವಿದಿತಂ ನಿರ್ಬಾಧಮಾದ್ಯಂ ಮಹತ್ |  
 ಶ್ರೀನಾರಾಯಣನಾಮಕಂ ಚ ಸಗುಣಂ ತತ್ತ್ವಂ ಪರಂ ಶಾಶ್ವತಂ  
 ಶ್ರೋತವ್ಯಂ ವಿಬುಧಾ ಭವದ್ಭಿರಮಲಂ ಜ್ಯೋತಿಃ ಫಣಾಮೋ ವಯಂ || 6 ||

ಸತ್ಯಂ ಜ್ಞಾನಮನಂತಮವ್ಯಯಮಜಂ ಜ್ಯೋತಿಃ ಸದಾ ನಿರ್ಮಲಂ  
 ತತ್ತ್ವಂ ನಿರ್ಮಲದಿವ್ಯಮಂಗಲಗುಣಂ ನಾರಾಯಣಾದ್ಯಾಖ್ಯಕಂ |  
 ವೇದಾಂತಸ್ಮೃತಿಪಾಂಚರಾತ್ರವಿದಿತಂ ತ್ರೈಲೋಕ್ಯಭೂಪಾಲಕಂ  
 ಬ್ರಹ್ಮೇಶಾನಮಹೇಂದ್ರದೇವಜನಕಂ ಶಾಂತಂ ಮಹಾವೈಭವಂ || 7 ||

ವೇದಾನಾಮಪಹಾರದುಃಖಿತಮನಾ ಲೋಕಪ್ರಸಿದ್ಧೋ ವಿಧಿ -  
 ಸ್ತತ್ಕಾಲೇ ಹ್ಯಸುರಂ ನಿಹತ್ಯ ಭಗವಾನ್ ನಾರಾಯಣೋ ವತ್ಸಲಃ |  
 ಕಾರುಣ್ಯೇನ ದದಾತಿ ವೇದಮಖಿಲಂ ತಸ್ಮಾಜ್ಜಗನ್ನಾಯಕಃ  
 ಕೋ ವಾ ಶಂಸತ ಪಕ್ಷಪಾತರಹಿತಾ ಯೂಯಂ ಬುಧಾಃ ಕೇವಲಂ || 8 ||

ಈಶಾನಃ ಕಮಲಾಸನಸ್ಯ ಶಿರಸಃ ಛೇದಾದಭೂತ್ ಪಾತಕೀ  
 ಪ್ರಾಯಶ್ಚಿತ್ತಮಯಂ ದಧಾರ ಶಿರಸಾ ವೈಕುಂಠಪಾದೋದಕಂ |  
 ತಸ್ಮಾದೇವ ಹಿ ಪಾವನತ್ವಮಗಮದ್ಗಂಧಾಧರಾಖ್ಯಾಂ ತತಃ  
 ಕೋ ವಾ ಶಂಸತ ಪಕ್ಷಪಾತರಹಿತಾ ಯೂಯಂ ಬುಧಾ ಈಶ್ವರಃ || 9 ||

ಬ್ರಹ್ಮಾಣಂ ಸೃಜತಿ ಸ್ಮ ವೈ ಸ ಭಗವಾನ್ ಶ್ರೀನಾಭಿಪಂಕೇರುಹಾತ್  
 ರುದ್ರಂ ಸೋಽಪಿ ಪಿತಾಮಹಶ್ಚ ಸ ಹರಃ ಪಂಚಾನನಃ ಷಣ್ಮುಖಂ |  
 ತಸ್ಮಾದ್ವೇದಪುರಾಣರತ್ನವಿದಿತಾನ್ನಾರಾಯಣಾತ್ ಕಃ ಪ್ರಭುಃ  
 ಯೂಯಂ ಶಂಸತ ಪಕ್ಷಪಾತರಹಿತಾ ವಿದ್ವದ್ವರಾ ಈಶ್ವರಃ || 10 ||

ಇತ್ಥಂ ವೇದಪುರಾಣಶಾಸ್ತ್ರವಚನೈಃ ಶ್ರೀಪಾಂಚರಾತ್ರಾದಿಕೈಃ  
 ಶ್ರೀರಾಮಾಯಣಭಾರತಾದಿವಚನೈಃ ಶ್ರೀವಿಷ್ಣುಚಿತ್ತೋ ಗುರುಃ |  
 ತದ್ಗೋಷ್ಯಾಂ ಪರತತ್ತ್ವನಿರ್ಣಯಮಹೋ ಕೃತ್ವಾ ಬುಧಾನ್ ಪಂಡಿತಾನ್  
 ಜಿತ್ವಾ ತತ್ರ ಜವೇನ ಸರ್ವವಿದಿತಂ ಚಿಚ್ಛೇದ ಶುಲ್ಕಂ ಮುದಾ || 11 ||

ಇತ್ಯಾಶ್ಚರ್ಯಚರಿತ್ರಮಸ್ಯ ವಿಬುಧಾಃ ಸರ್ವೇ ಮಹಾಪಂಡಿತಾಃ  
 ಸಂಪತ್ಪೂರ್ಣಗುರೂತ್ತಮಶ್ಚ ಜಗತಾಂ ರಾಜಾಧಿರಾಜಃ ಪ್ರಭುಃ |  
 ದೃಷ್ಟ್ವಾ ತತ್ರ ಮಹಾವಬೋಧವಿಭವಂ ಶ್ರೀವಿಷ್ಣುಚಿತ್ತಂ ಮುದಾ  
 ಕುರ್ವಂತಿ ಸ್ತುತಿಮಂಗಲಂ ಪುಲಕಿತಾಃ ಕಲ್ಯಾಣಶಂಖಧ್ವನಿಂ || 12 ||

ಶ್ರೀಮಾನ್ ಭೂವಲಯಾಧಿರಾಜವಿದಿತಃ ಶ್ರೀವಲ್ಲಭಾಖ್ಯಃ ಪ್ರಭುಃ  
 ಗೋಷ್ಠ್ಯಾಂ ತತ್ಕೃತತತ್ತ್ವನಿರ್ಣಯಮಹಾಸಂತೋಷಪೂರ್ಣಾಶಯಃ |  
 ಸಂಪತ್ಪೂರ್ಣಗುರೂತ್ತಮಾದಿವಿಬುಧೈಃ ಸಾಕಂ ಮಹಾಪಂಡಿತೈಃ  
 ಸಮ್ಮಾನಂ ಕುರುತೇ ಮಹೋತ್ಸವಮಿವ ಶ್ರೀವಿಷ್ಣುಚಿತ್ತಪ್ರಭೋಃ || 13 ||

ಸ್ಕಂಧಾರೂಢಮಿಮಂ ಗಜಸ್ಯ ಚ ಮಹಾವೀಧೀಂ ವಲಂತಂ ಸ್ತುತಂ  
 ಭೇರೀಕಾಹಲಶಂಖಗೀತವಿಲಸತ್ಕೋಲಾಹಲಪ್ರೋಜ್ಜ್ವಲಂ |  
 ಶ್ರೀಶ್ರೀವಲ್ಲಭದೇವಮುಖ್ಯವಿಬುಧೈರ್ಲೋಕೈಃ ಸಮಸೈರ್ವೃತಂ  
 ವೈಕುಂಠಃ ಸ ಚ ವೀಕ್ಷತೇ ಸ್ಮ ರಮಯಾ ಶ್ರೀವಿಷ್ಣುಚಿತ್ತಂ ಮುದಾ || 14 ||

ಆಕಾಶೇ ಗರುಡೇ ಲಸಂತಮಮಲಂ ಲಕ್ಷ್ಮೀಪತಿಂ ಸಾದರಂ  
 ದೃಷ್ಟ್ವಾ ತತ್ಸುಕುಮಾರವಿಗ್ರಹಮಹಾಸೌಂದರ್ಯಮಾಲೋಕಯನ್ |  
 ಅಸ್ಥಾನೇ ಭಯಶಂಕಯಾ ಭಗವತಃ ಶ್ರೀವಿಷ್ಣುಚಿತ್ತೋ ಗುರು -  
 ದೃಢಪೃದ್ಧಂತಿಗಲಸ್ಥ ಏವ ಸ ಜಗೌ ಶ್ರೀಮಂಗಲಾಶಾಸನಂ || 15 ||

ವಿದ್ವದ್ಭೃಂದಸಮಾನತಾಂಘ್ರಿಯುಗಲಂ ಸಮ್ಮಾನಸಾಮ್ರಾಜ್ಯಗಂ  
 ವಿದ್ಯಾಶುಲ್ಕಧನಾಡ್ಯಕಂ ಗುಣನಿಧಿಂ ದೇವಾದಿಭಿರ್ವಂದಿತಂ |  
 ಶ್ರೀಶ್ರೀವಲ್ಲಭದೇವರಾಜಮಹಿತಂ ಶ್ರೀವಿಷ್ಣುಚಿತ್ತಾಹ್ವಯಂ  
 ಲಕ್ಷ್ಮೀನಾಥಸಮೀಕ್ಷಿತಂ ಗುರುವರಂ ವಂದೇ ಮಹಾವೈಭವಂ || 16 ||

ತದ್ಗೋಷ್ಠ್ಯಾಃ ಸ ಚ ನಿರ್ಗತಃ ಶ್ರುತಿಶಿರಸ್ಸಾರಾರ್ಥಪಾರಂಗತಃ  
 ಶ್ರೀಶ್ರೀವಲ್ಲಭದೇವರಾಜಸಹಿತಃ ಶ್ರೀವಿಷ್ಣುಚಿತ್ತೋ ಗುರುಃ |  
 ದಿವ್ಯಾಷ್ಟಾಂಗವಿಮಾನರತ್ನನಿಲಯಂ ವ್ಯೂಹಾತ್ಮಕಂ ಸುಂದರಂ  
 ತೇಜೋರಾಶಿಮಯಂ ಮಹಾಗುಣಗಣಂ ಸಂಸೇವಿತುಂ ಸತ್ವರಂ || 17 ||

ಸಾರ್ಥಂ ರಾಜಗುರೂತ್ತಮಾದಿವಿಬುಧೈಃ ಶ್ರೀಗೋಪುರಂ ಸುಂದರಂ  
 ನತ್ವಾ ಶ್ರೀಬಲಿಪೀಠಕಂ ಚ ಗರುಡಂ ಸೇನಾಪತಿಂ ಸಾದರಂ |  
 ಅಷ್ಟಾಂಗಾಖ್ಯವಿಮಾನಮದ್ಭುತಗುಣಂ ಸಂಸೇವ್ಯ ಸಾಷ್ಟಾಂಗತಃ  
 ತಸ್ಯಾಂತಃ ಪ್ರವಿಶಂತಮಂಬುಜಮುಖಂ ಶ್ರೀವಿಷ್ಣುಚಿತ್ತಂ ಭಜೇ || 18 ||

ವಂದೇ ಸುಂದರರಾಜಮಿಂದುವದನಂ ವಾತ್ಸಲ್ಯದಿವ್ಯಾದ್ಭುತ -  
 ಕ್ಷಾಂತೈದಾರ್ಯದಯಾದಿಸದ್ಗುಣನಿಧಿಂ ನಾರಾಯಣಂ ಶ್ರೀಪತಿಂ |  
 ಮುಕ್ತಾರತ್ನಕಿರೀಟದಿವ್ಯತುಲಸೀಮಾಲಾಮಣೀಂದ್ರಾದಿಕ -  
 ಶ್ರೀಭೂಷಾಸಮಲಂಕೃತಂ ರಶನಯಾ ಭಾಸ್ವತ್ಕಟೀಸುಂದರಂ || 19 ||

ಅಷ್ಟಾಂಗಾಖ್ಯವಿಮಾನರಾಜನಿಲಯಂ ಬ್ರಹ್ಮಾದಿಭಿರ್ವಂದಿತಂ  
 ಮಂದಸ್ಮೇರಶುಭಾರವಿಂದವದನಂ ಕಾರುಣ್ಯವಾರಾನ್ನಿಧಿಂ |  
 ಸಂತಾನಂ ನಮತಾಂ ಸ್ವಕೀಯಚರಣೌ ಸೌಲಭ್ಯಭೂಮಾವಧಿಂ  
 ವಂದೇ ಸಂತತಮಂಬುಜಾಕ್ಷಮಮಲಂ ವ್ಯೂಹಾತ್ಮಕಂ ಸುಂದರಂ || 20 ||

ಶ್ರೀವತ್ಸಾಬ್ಧಿಸುತಾಮಣೀಂದ್ರತುಲಸೀಮಾಲಾಲಸದ್ವಕ್ಷಸಂ  
 ಶ್ರೀಮದ್ಧಿವ್ಯಸುವರ್ಣರತ್ನಮಕುಟಂ ಭೂಷಾಲಸದ್ವಿಗ್ರಹಂ |  
 ಶ್ರೀಮದ್ಧಿವ್ಯವಿಮಾನಗೋಪುರಮಣಿಪ್ರಾಕಾರರತ್ನೋಜ್ಜ್ವಲ -  
 ಸ್ಥೂಣಾಸಂವೃತದಿವ್ಯಸನ್ನಿಧಿಶುಭಂ ವ್ಯೂಹಂ ಭಜೇ ಸುಂದರಂ || 21 ||

ದಿವ್ಯಾಷ್ಟಾಂಗವಿಮಾನದಿವ್ಯಕನಕಸ್ಥೂಣಾಸಹಸ್ರೋಜ್ಜ್ವಲ -  
 ಶ್ರೀಮನ್ಮೃಗಪರ್ವಗರ್ಭಗೇಹವಿಲಸದ್ಧಿವ್ಯಸ್ಥಲೀಭೂಷಣಂ |  
 ದಿವ್ಯಶ್ರೀಮಣಿವತ್ಸಮೌಕ್ತಿಕಮಣಿಶ್ರೀಹಾರಭೂಷಾಮಣಿಂ  
 ಶ್ರೀಮಂತಂ ಮಧುರಾಧಿರಾಜಮಮಲಂ ವ್ಯೂಹಂ ಭಜೇ ಸುಂದರಂ || 22 ||

ದಿವ್ಯಾಷ್ಟಾಕ್ಷರಮಂತ್ರರತ್ನಚರಮಶ್ಲೋಕಾರ್ಥನಿಷ್ಠಾವತಾಂ  
 ಶಿಷ್ಟಾನಾಂ ಮಹತಾಂ ತ್ವದೀಯಚರಣದ್ವಂದ್ವಾಶ್ರಿತಾನಾಂ ಸತಾಂ |  
 ಪಾದಾಂಭೋಜವಿಶೇಷಭಕ್ತಿಸಹಿತಂ ಮಾಂ ವೀಕ್ಷ್ಯ ನಿತ್ಯಂ ಸ್ಮರ  
 ಶ್ರೀಮನ್ ಸುಂದರ ವಾರಿಜಾಕ್ಷ ಕಮಲಾನಾಥ ಪ್ರಭೋ ದೇಹಿನಾಂ || 23 ||

ಅಸ್ಮಿನ್ ಶ್ರೀಮಧುರಾಪುರೇ ತವ ಕೃಪಾಸಂಧುಕ್ಷಿತಜ್ಞಾನಿನಾ  
 ಗೀತಂ ಯೇನ ಮಯಾ ತು ಮಂಗಲಕರಂ ಯನ್ಮಂಗಲಾಶಾಸನಂ |  
 ತಸ್ಮಾತ್ತೇನ ಮಯಾ ಸಮರ್ಪಿತಮಿದಂ ದಿವ್ಯಪ್ರಬಂಧಾತ್ಮಕಂ  
 ಲಕ್ಷ್ಮೀನಾಥ ಮಹಾಪ್ರಭೋ ಗುಣನಿಧೇ ತ್ವತ್ಸನ್ನಿಧೌ ಪಾಹಿ ಮಾಂ || 24 ||

ಇತ್ಥಂ ಶ್ರೀಭಗವಂತಮಂಬುಜಮುಖಂ ವ್ಯೂಹಾತ್ಮಕಂ ಸುಂದರಂ  
 ಸ್ತುತ್ವಾ ತೇನ ಸಮೀಕ್ಷಿತಸ್ತು ಭಗವಾನ್ ಶ್ರೀವಿಷ್ಣುಚಿತ್ತೋ ಗುರುಃ |  
 ಶ್ರೀಶ್ರೀವಲ್ಲಭದೇವಮುಖ್ಯವಿಬುಧೈಃ ಸರ್ವೈರನುಜ್ಞಾಪಿತ -  
 ಸ್ತಸ್ಮಾದ್ವೈ ವಟಪತ್ರಶಾಯಿನಮಗಾದಾಹ್ಲಾದಪೂರ್ಣಾಶಯಃ || 25 ||

ತತ್ರಾಸೌ ವಟಪತ್ರಶಾಯಿನಿ ಮಹಾದಿವ್ಯಸ್ಥಲೇ ಭಕ್ತಿಮಾನ್  
 ಶ್ರೀಮನ್ಮಂಟಪಮರ್ಧಮಂಟಪಮಪಿ ಶ್ರೀಗೋಪುರಂ ಸುಂದರಂ |  
 ತತ್ಕಾರುಣ್ಯವಿಶೇಷಲಬ್ಧಕನಕೈರಿತ್ಯಾದಿಕಂ ನಿತ್ಯಶಃ  
 ಕೈಂಕರ್ಯಂ ಕೃತವಂತಮದ್ಭುತಗುಣಂ ಶ್ರೀವಿಷ್ಣುಚಿತ್ತಂ ಭಜೇ || 26 ||

ಇತ್ಥಂ ಶ್ರೀಭಗವಾನ್ ಮಹಾದ್ಭುತಗುಣಃ ಶ್ರೀವಿಷ್ಣುಚಿತ್ತೋ ಗುರುಃ  
 ಭಕ್ತ್ಯಾ ನಿತ್ಯಮಹಾಪ್ರಭಾವಮಮಲಂ ಸ್ತೌತಿ ಸ್ಮ ಯಂ ಸುಂದರಂ |  
 ತಂ ವಂದೇ ದ್ವಿಜನಾಥವಂದಿತಪದಂ ವ್ಯೂಹಾತ್ಮಕಂ ಸುಂದರಂ  
 ಶ್ರೀಮಂತಂ ಮಧುರೇಶ್ವರಸ್ತುತಪದಂ ಸರ್ವಾತ್ಮನಾ ಸುಂದರಂ || 27 ||

ಶ್ರಿಯಃ ಕಾಂತಾಯ ಜಾಜ್ವಲ್ಯಶ್ರೀವತ್ಸಾಂಕಿತವಕ್ಷಸೇ  
 ಕಲ್ಯಾಣನಿಧಯೇ ವ್ಯೂಹಸುಂದರೇಶಾಯ ಮಂಗಲಂ || 28 ||

ವಿಮಾನೇ ವಿಶ್ವಕರ್ಮಿಯೇ ವೇಗವತ್ಯಾಸ್ತು ದಕ್ಷಿಣೇ |  
 ವಸತೇ ಶ್ರೀಮತೇ ವ್ಯೂಹಸುಂದರೇಶಾಯ ಮಂಗಲಂ || 29 ||

|| ಇತಿ ಶ್ರೀ ಸುಂದರರಾಜಸ್ತೋತ್ರಂ ಸಮಾಪ್ತಂ ||